

Kunning um enska marknaðin

Umframt Niels Sørensen og Graham Stewart, sum er stjóri í Faroe Petroleum í Aberdeen, var eisini enski meklarinn hjá virkinum partur av temakvøldinum.

Hesin eitur Frank Moxon, og uttan at fara heilt í dýpdina við sínum tilfari, so hevði hann eina greiða gjøgnumgongd av virkseminum hjá enska virðisbrævamarknaðinum.

Serstakliga legði hann dent á AIM-marknaðinum, sum er tann minni av ensku marknaðinum. Tað er á hesum, at Faroe Petroleum er skrásett.

Uttan at hann beinleiðis legði seg út í nakað söluarbeiði, so tosaði enski meklarinn nógv um, hvørjir fyrimunir og vansar vóru, tá eitt felag letur seg skráseta á marknaðinum.

Serliga legði hann stóran dent á tey krøv, sum verða sett einum skrásettum felag á marknaðinum. Tað eru nógvar spæli-reglur, sum skulu yvirhaldast, og í ringasta føri kann allur handil av partabrøvum hjá einum virkið verða suspendaður, um hesi ikki verða hildin.

Óavmarkaður kapitalur

Hinvegin, so eru eisini fyrimunir við einum so sterkum marknaði, sum tí enska.

Sæð við føroyskum eygum, so er talan um at kalla óavmarkaðar mongdir av kapitali, sum kann fáast til vega.

Sum dømi um hetta nevndi hann, at AIM-marknaðurin í dag telur ialt 1.024 fyrirkur, sum tilsamans hava eitt virði á nærum 350 milliardir krónur. Til sammetingar kann sigast, at virðið á fyrirkunum á Main Market er ikki minni 36.000 milliardir. Sanniliga upphæddir, sum seta eitt pinkalítið føroyskt oljuævintýr í perspektiv.

Í mikudagsblaðnum komandi verður á vinnusíðunum meira gjørt burtur úr fyrilestrunum, sum vórðu hildin, eins og hugt verður at, hvat samband hesir hava við føroyskt vinnulív.

-jm

London er eisini ein møguleiki

– Okkara felag hevur so hóast alt nakrar royndir, nú vit í tvey ár hava verið partur av virðisbrævamarknaðinum í London, og tí halda vit okkum hava nakrar royndir, sum kunnu vera áhugaverdar hjá øðrum, sigur Niels Sørensen, stjóri á Føroya Kolvetni



Hóast nógv hevur verið tosað um einsskiljing og virðisbrævamarknað, so er tað enn bert eitt føroyskt felag, sum er at finna á slíkum marknaði. Faroe Petroleum hevur nú tvey ár á baki sum partur av enska virðisbrævamarknaðinum

FØROYA KOLVETNI

Jákup Mørk

Mikukvøldið skipaði Føroya Kolvetni fyri sonevndum temakvøldið, har partabrævamarknaðir og einsskiljing var sett á breddan.

Seinastu árin hevur nógv verið tosað um hendan partin av vinnulívinum. Fyrireikingarnar til ein aktivan føroyskan virðisbrævamarknað eru komnar

heilt langt, og leingi hevur tos um einsskiljing av almennum ognum eisini verið á breddanum.

Men sambært Niels Sørensen, stjóra í Føroya Kolvetni, so hava teir onkursvegna hildið, at ov lítil ferð hevur verið á kjakinum. Og tað var eisini fyrri at betra um hetta, at temakvøldið varð fingið í lag.

– Hetta er kanska eitt sindur sum við veðrinum. Øll tosa um tað, men eingin ger nakað við tað.

– Sjálvandi er nakað hent. Virðisbrævamarknaðurin er at kalla klárur, og Føroyar hava so eisini fingið atgongd til íslenska børsin, men enn er ikki gongd komin á hetta. Okkara felag hevur so hóast alt nakrar royndir, nú vit í tvey ár hava verið partur av virðisbrævamarknaðinum í London, og tí halda vit okkum hava nakrar royndir, sum kunnu vera áhuga-

verdar hjá øðrum.

Kapitalsterkur marknaður

Málið hjá føroyska oljufelagnum, tá tey valdu at fara á enska virðisbrævamarknaðin, var sjálvandi fyrst og fremst at fáa fatur á meira peningi. Peningi, sum var neyðugur í samband við virksemini felagsins, sum jú er sera kapitalkrevjandi.

Undan hesum hevði felagið ein partapening á einar 100 mió kr., men hesin peningur var nærum uppbrúktur til tað arbeiðið, sum felagið longu hevði gjørt, og útlitini fyrri at økja um hetta við vanligari privataritækning, tóktust vera nærum eingi.

Eftir at hava kannað ymsar møguleikar kom felagið til tað niðurstøðu, at besta loysnin var, um tað eydnaðist felagnum at koma á børsina í London.

Hetta var tó ikki bara

sum at siga tað. Krøvini til eitt noterað felag eru sera strong í London, og ikki minst, so skal áhugi eisini skapast millum møguligar íleggjarar, soleiðis at hesir yvir høvur hava hug at seta pening í felagið.

Til hetta leitaði felagið sær hjálp frá William de Brøe, sum er eitt meklara-felag, og eftir drúgvur fyrireikingar, so eydnaðist hetta eisini.

Ikki ókeypiss

Men tað er á ongan hátt ókeypiss, um tú ert skrásettir á einum virðisbrævamarknaði. Bara arbeiðið til sjálva partabrævatekningina kostaði á leið 10 mió, og tær útreiðslur, sum síðani fylgja við hesum, liggja um eina millión krónur um árið.

Hóast hetta kann tykjast sum stórar útreiðslur, so er Niels Sørensen ikki í iva um, at tað var rætt av Fø-

roya Kolvetni at taka hetta stigið.

– Sum nevnt, so er helst avmarkað, hvørt tað vildi borið til at økt munandi um partapeningin, uttan at taka eitt slíkt stig. Hartil kemur so eisini, at vit helst um ikki alt ov langa tíð enn einaferð velja at útgeva fleiri partabrøv.

Men er tað kanska eisini so, at marknaðurin í London kundi verið áhugaverdur fyri onnur føroysk feløg, ella er tað nóg mikið, um vit »bara« eru partur av íslenska marknaðinum.

– Tað veldst um so nógv. Í okkara føri var tað upplagt, tí bretska marknaðurin er vanur við leitingarfeløg. Tey kenna vágan í hesum, og tí eru reaktiónirnar upp á ein tóman brunn ikki so kraftigar, sum tær kundu verið aðrastaðni. Er talan hinvegin um eitt virki, sum t.d. hevur fisk sum høvuðsframleiðslu, so er tað kanska nógv meira upplagt at vera á íslenska marknaðinum. So tað veldst um slag av virksemini, og kanska eisini stódd á virkinum. Men tað átti í øllum førum at verið eitt áhugavert alternativ í nógvum førum.

Sosialurin

Lesið Sosialin - so eru tit við